

27 01 2026

6 45

செவ்வாய்க்கிழமை

காலை

தலைப்புச் செய்திகள்

1. கோவாவில் நடைபெறும் 4வது இந்திய எரிசக்தி மாநாட்டை பிரதமர் திரு. நரேந்திர மோடி இன்று தொடங்கி வைக்கிறார்.
2. நாடாளுமன்ற பட்ஜெட் கூட்டத்தொடர் நாளை தொடங்கவுள்ள நிலையில் இன்று அனைத்துக் கட்சிக் கூட்டத்திற்கு ஏற்பாடு செய்யப்பட்டுள்ளதாக நாடாளுன்ற விவகாரத்துறை அமைச்சர் திரு. கிரண் ரிஜிஜு தெரிவித்துள்ளார்.
3. இந்தியாவிலேயே அதிகமான பெண்கள் பணிக்குச் செல்லும் மாநிலமாக தமிழ்நாடு திகழ்கிறது என்று முதலமைச்சர் திரு. மு.க. ஸ்டாலின் கூறியுள்ளார்.
4. வளிமண்டல கீழடுக்கு சுழற்சி காரணமாக இன்று முதல் வரும் பிப்ரவரி ஒன்றாம் தேதி வரை மேற்குத்தொடர்ச்சி மலை மாவட்டங்களில் ஒரிரு இடங்களில் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.
5. மகளிர் ப்ரீமியர் லீக் கிரிக்கெட் போட்டியில் பெங்களூரு அணிக்கு எதிரான ஆட்டத்தில் மும்பை அணி 15 ரன் வித்தியாசத்தில் வெற்றி பெற்றது.

நான்காவது இந்திய எரிசக்தி மாநாடு இன்று தொடங்குகிறது.

கோவாவில் நடைபெறும் இந்த மூன்று நாள் மாநாட்டில் காணொலி காட்சி வாயிலாக பிரதமர் திரு. நரேந்திர மோடி கலந்துகொண்டு உரையாற்றுகிறார்.

இந்த மாநாட்டில் மத்திய பெட்ரோலியத்துறை அமைச்சர் திரு. ஹர்தீப்சிங் புரி, ஐக்கிய அரபு அமீரகத்தின் தொழில்துறை அமைச்சர் டாக்டர் சுல்தான் அகமது அல்-ஜப்பார், கனடா நாட்டின் எரிசக்தி துறை அமைச்சர் திரு. **Tim Hodgson**, அமெரிக்கா, ஆப்பிரிக்கா, மத்திய கிழக்கு நாடுகளைச் சேர்ந்த முக்கிய பிரதிநிதிகள் பலர் இதில் கலந்துகொள்கின்றனர்..

இந்த மாநாட்டில் எரிசக்தி துறையின் எதிர்கால வளர்ச்சி, பாதுகாப்பு, முதலீடுகள் ஆகியவை குறித்து விவாதங்கள் நடைபெறுகின்றன.

இந்த மாநாட்டில் 120 நாடுகளைச் சேர்ந்த 75 ஆயிரம் பிரதிநிதிகள் கலந்துகொள்ள இருப்பதாக மத்திய அரசு தெரிவித்துள்ளது.

நாடாளுமன்ற பட்ஜெட் கூட்டத்தொடர் தொடங்கவுள்ள நிலையில் இன்று அனைத்துக் கட்சிக் கூட்டத்திற்கு ஏற்பாடு செய்யப்பட்டுள்ளதாக நாடாளுன்ற விவகாரத்துறை அமைச்சர் திரு. கிரண் ரிஜிஜு தெரிவித்துள்ளார்.

இந்தக் கூட்டம் இன்று காலை 11 மணிக்கு தொடங்குகிறது.

தேசிய முக்கியத்துவம் வாய்ந்த பிரச்சினைகள் குறித்து நாடாளுமன்றத்தில் விவாதிப்பது குறித்து இந்தக் கூட்டத்தில் முடிவு செய்யப்படும் என்று தெரிகிறது.

பட்ஜெட் கூட்டத்தொடரானது நாளை தொடங்கி ஏப்ரல் 2ஆம் தேதி வரை இரண்டு கட்டங்களாக நடைபெறும் என்று திரு. கிரண் ரிஜிஜு தெரிவித்துள்ளார்.

மத்திய பட்ஜெட் பிப்ரவரி ஒன்றாம் தேதி நாடாளுமன்றத்தில் தாக்கல் செய்யப்படுகிறது.

இந்த பட்ஜெட் கூட்டத்தொடரை குடியரசுத்தலைவர் திருமதி திரௌபதி முர்மு தொடங்கி வைத்து மக்களவை மற்றும் மாநிலங்களவை உறுப்பினர்களிடம் அவர் உரையாற்ற உள்ளதாக நாடாளுமன்ற விவகாரத்துறை அமைச்சகம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

பிரதமர் திரு. நரேந்திர மோடி தலைமையிலான மத்திய அரசு எடுத்து வரும் நடவடிக்கைகள் காரணமாக வலுவான, வளமான இந்தியாவிற்கான அடித்தளம் அமைக்கப்பட்டு வருவதாக மத்திய தொழிலாளர் நலத்துறை அமைச்சர் திரு. மன்சுக் மாண்டவியா தெரிவித்துள்ளார்.

புதுதில்லியில் அமைப்புசாரா தொழிலாளர்களிடம் உரையாற்றிய அவர், மக்களை மையப்படுத்தி நிர்வாகம் மற்றும் அனைவரையும் உள்ளடக்கிய வளர்சித் திட்டங்களுக்கான நடவடிக்கைகளை பிரதமர் திரு. நரேந்திர மோடி மேற்கொண்டு வருவதாகவும், இதன் காரணமாக சமூக பாதுகாப்பு பலமடைந்து வருவதாக தெரிவித்தார்.

80 கோடி மக்களுக்கு இலவச உணவு தானியங்கள், மின்சாரம் மற்றும் சமையல் எரிவாயு இணைப்புகளை வழங்க எளிதான நடைமுறை, விவசாயிகளுக்கு நேரடி பணப் பரிமாற்றம், குழந்தைகளின் கல்விக்கான உதவித்தொகை உள்ளிட்ட மத்திய அரசின் திட்டங்கள் காரணமாக வலுவான, வளமான பாரதத்தின் அடித்தளம் அமைந்து வருவதாக திரு. மன்சுக் மாண்டவியா கூறியுள்ளார்.

இந்தியாவிலேயே அதிகமான பெண்கள் பணிக்குச் செல்லும் மாநிலமாக தமிழ்நாடு திகழ்கிறது என்று முதலமைச்சர் திரு. மு.க. ஸ்டாலின் தெரிவித்துள்ளார்.

தஞ்சாவூரில் நேற்று நடைபெற்ற திமுக பொதுக்கூட்டத்தில் பேசிய அவர், அண்மையில் அவதார் என்ற குழுமம் நடத்திய ஆய்வில் இந்தியாவிலேயே பெண்களுக்கான பாதுகாப்பு, ஆரோக்கியம், கல்வி முதலான சமூக காரணிகளில் சிறந்து விளங்குவதாக குறிப்பிட்டுள்ளார்.

125 நகரங்கள் கொண்ட அந்தப் பட்டியலில் முதல் 25 நகரங்களில் சென்னை, கோவை, திருச்சி, மதுரை, வேலூர், சேலம் மற்றும் ஈரோடு ஆகிய 7 நகரங்கள் இடம்பெற்றுள்ளதாக திரு. மு.க. ஸ்டாலின் தெரிவித்துள்ளார்.

<<<<>>>>

தெற்கு ரயில்வே மண்டலத்தில் 2024-25ஆம் ஆண்டுகளில் 3 ஆயிரத்து 570 சிறப்பு ரயில்கள் இயக்கப்பட்டதாக தெற்கு ரயில்வேயின் பொதுமேலாளர் திரு. ஆர்.என். சிங் தெரிவித்துள்ளார்.

சென்னையில் நேற்று நடைபெற்ற குடியரசு தின விழாவில் கலந்துகொண்டு பேசிய அவர், பயணிகள் எண்ணிக்கை 6 புள்ளி 2 சதவீதமாக அதிகரித்துள்ளதாகவும், தற்போதைய நிதியாண்டில் தெற்கு

ரயில்வேயின் மொத்த வருவாய் 9 ஆயிரத்து 846 கோடி ரூபாய்
உயர்ந்துள்ளதாக அவர் தெரிவித்தார்.

இது கடந்த ஆண்டைவிட 7 புள்ளி 5 சதவீதம்
அதிகரித்துள்ளதாக அவர் கூறினார்.

இந்த ஆண்டில் இதுவரை சுமார் 58 கோடி பேர் தெற்கு
ரயில்வேயின் சேவையைப் பயன்படுத்தியுள்ளதாக அவர்
குறிப்பிட்டார்.

<<<<>>>>

வாரத்தில் 5 நாட்கள் மட்டுமே பணி என்ற கோரிக்கையை
வலியுத்தி நாடு முழுவதும் வங்கி ஊழியர்கள் இன்று வேலைநிறுத்தப்
போராட்டத்தில் ஈடுபடுகின்றனர்.

தற்போது இரண்டாவது மற்றும் நான்காவ சனிக்கிழமைகளில்
வங்கிகளுக்கு விடுமுறை அளிக்கப்பட்டு வரும் நிலையில் அனைத்து
சனிக்கிழமைகளிலும் விடுமுறை வழங்கக் கோரி போராட்டத்தில்
ஈடுபடுகின்றனர்.

இதுதொடர்பாக தலைமை தொழிலாளர் ஆணையருடன் ஜனவரி
23ஆம் தேதி நடைபெற்ற பேச்சுவார்த்தையில் உடன்பாடு

எட்டப்படாததை அடுத்து இந்த முடிவு எடுக்கப்பட்டுள்ளதாக வங்கி ஊழியர்களின் கூட்டமைப்பு அறிவித்துள்ளது.

<<<<>>>>

ஈரோடு மாவட்டம் சத்தியமங்கலம் புலிகள் காப்பகத்திற்கு உட்பட்ட தாளவாடி அருகே ஒற்றை யானை சாலையில் செல்வோரை அச்சுறுத்தி வருவதையடுத்து, வனத்துறையினர் பாதுகாப்பு நடவடிக்கை மேற்கொண்டுள்ளதாக எமது செய்தியாளர் தெரிவிக்கிறார்.

(Voice Byte - Murthy - 37 Sec)

<<<<>>>>

தென் கிழக்கு அரபிக் கடல் பகுதியில் ஏற்பட்டுள்ள வளிமண்டல கீழடுக்கு சுழற்சி காரணமாக இன்று முதல் வரும் பிப்ரவரி ஒன்றாம் தேதி வரை மேற்குத்தொடர்ச்சி மலை மாவட்டங்கள் மற்றும் தென் தமிழகத்தின் ஒரிரு இடங்களில் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

சென்னை மற்றும் புறநகர்ப் பகுதிகளில் இன்று வானம் ஓரளவு மேகமூட்டத்துடன் காணப்படும் என்று அந்த மையம் மேலும் தெரிவித்துள்ளது.

<<<<>>>>

இருவரிச் செய்திகள்

அமெரிக்காவின் **Maine** மாகாணத்தில் ஏற்பட்ட பனிப்புயலில் தனியார் ஜெட் விமானம் ஒன்று சிக்கி விபத்துக்குள்ளானது. இதில் 7 பேர் உயிரிழந்தனர். ஒருவர் படுகாயத்துடன் மருத்துவமனையில் அனுமதிக்கப்பட்டுள்ளார்.

அமெரிக்க தயாரிப்பு பொருட்களை **QR Code** மூலம் கண்டறிந்து அவற்றைப் புறக்கணிப்பதற்காக டென்மார்க் நாட்டின் புதிய செயலி அறிமுகப்படுத்தப்பட்டுள்ளது.

இந்திய குடியரசு தினத்தல் கௌரவிக்கப்பட்ட ஆழ்கடல் ஆராய்ச்சித் துறை சார்ந்த விஞ்ஞானிகளை மத்திய இணையமைச்சர் டாக்டர் ஜிதேந்திர சிங் நேரில் சந்தித்து பாராட்டு தெரிவித்தார்.

இந்திய கடற்படையின் முதல் பயிற்சிப் படைப்பிரிவு தாய்லாந்து நாட்டின் கடற்படையுடன் இணைந்து இன்று முதல் போர்ப் பயிற்சிகளில் ஈடுபட உள்ளது.

ராணிப்பேட்டை மாவட்டம் ஆற்காடு ஊராட்சிய ஒன்றியம்
முப்பதுவெட்டி ஊராட்சியில் கிராமசபைக் கூட்டம் நடைபெற்றது.
ஆற்காடு சட்டப்பேரவை உறுப்பினர் திரு. ஈஸ்வரப்பன் மற்றும்
மாவட்ட ஆட்சித்தலைவர் திருமதி சந்திரகலா ஆகியோர்
கலந்துகொண்டனர்.

தேசிய அளவில் நடைபெற்ற குங்ஃபூ தற்காப்புக் கலை
சாம்பியன்ஷிப் போட்டியில் கிருஷ்ணகிரி மாவட்டம் தளி சட்டமன்ற
தொகுதிக்குட்பட்ட மலைகிராமங்களைச் சேர்ந்த அரசுப் பள்ளியில்
பயிலும் 13 மாணவ-மாணவிகள் பதக்கங்களை வென்று சாதனை
படைத்ததற்கு பாராட்டு விழா நடைபெற்றது.

நாமக்கல் மாவட்டம் புதன்சந்தை பேருந்து நிறுத்தத்தில் புதிய
வழித்தட பேருந்து சேவைகளை நாமக்கல் நாடாளுமன்ற மக்களவை
உறுப்பினர் திரு. மாதேஸ்வரன் நேற்று கொடியசைத்து தொடங்கி
வைத்தார்.

கன்னியாகுமரி மாவட்டம் சாமித்தோப்பு ஐயா வைகுண்டசாமி தலைமைப்பதியில் தைத்திருவிழா தேரோட்டம் மிக விமரிசையாக நடைபெற்றது.

விளையாட்டுச் செய்திகள்

மகளிர் ப்ரீமியர் லீக் கிரிக்கெட் போட்டியில் பெங்களூரு அணிக்கு எதிரான ஆட்டத்தில் மும்பை அணி 15 ரன் வித்தியாசத்தில் வெற்றி பெற்றது.

வதோதராவில் நேற்றிரவு நடைபெற்ற இப்போட்டியில் முதலில் விளையாடிய மும்பை அணி, நிர்ணயிக்கப்பட்ட 20 ஓவரில் 4 விக்கெட் இழப்புக்கு 199 ரன் எடுத்தது.

பின்னர் விளையாடிய பெங்களூரு அணி 20 ஓவர் முடிவில் 9 விக்கெட்டுகளை இழந்து 184 ரன் எடுத்து தோல்வியை தழுவியது.

இன்று நடைபெறும் போட்டியில் குஜராத் அணி - தில்லியை எதிர்கொள்கிறது.

இப்போட்டி வதோதராவில் இரவு மணி 7.30க்கு தொடங்குகிறது.

19 வயதுக்குட்பட்டோருக்கான ஆடவர் உலகக் கோப்பை ஒருநாள் கிரிக்கெட் போட்டியில் இந்திய அணி ஜிம்பாப்வே அணியை எதிர்கொள்கிறது.

Bullawayo-வில் நடைபெறும் இப்போட்டி பிற்பகல் ஒரு மணிக்கு தொடங்குகிறது.

<<<<The End>>>>